

IL-KOMM. ALF. M. GALEA

Is-Sur Fons! M'hemmx isem ieħor aktar magħruf w aktar imweġġah minnu f'Malta kollha. Jafuh il-għonja u l-foqra, jafuh il-beltin u r-raħlin, jafuh iż-żgħar u l-kbar, jafuh il-haddiema u l-għorrief. Kulhadd kien jafu s-Sur Fons, kulhadd kien iġhożzu, iweġġtu u jħobbu, u kulhadd bkieh meta mas-sebħ tat-30 ta' Lulju xterdet l-aħbar ta' mewtu. U tħassar-nieh u bkejnieh aħna wkoll, kittieba u ħbieb tal-Malti, għax fost il-ħedma, twila u sfiqa, tul ħajja ta' 80 sena, mhux l-inqas jew l-aħħar kienet il-kitba tal-Malti. Is-Sur Fons ħabb il-Malti minn qalbu, kiteb b'ħegġa li qatt ma birdet, u ħabrek kemm felaħ għal tixrid il-Malti fost il-kotra, u għalhekk hu dmir tagħna li nfahħruh kemm jistħoqqlu, u nfakkruh lil dawk li ma jafuhx biżżejjed, biex ismu jibqa' dejjem ħaj fostna jħegġiġna, iwissina, iqawwina.

X'kiteb is-Sur Fons? Din l-ewwel mistoqsija li tigi fuq ilsien kulhadd. X'kiteb? Min jista' jgħid! Anqas hu ma kien jaf. Darba għidtlu: "Sur Fons, irrid niġbor lista ta' kull ma ktibt bil-Malti; tista' tgħinni?" Tbissem u qalli: "U min jaf xi ktibt!" U tabilhaqq; kif seta' jiftakar x'kiteb ma' tul 50 sena, għax kien għad għandu xi 25 sena, qalli, meta beda jikteb bil-Malti

L-aktar li huma magħrufin huma l-Kotba tal-Mogħdija taż-Żmien, ġemgħa ta' 150 ktieb miktubin minnu u oħrajn, u maħruġin bil-ħegġa tiegħu. Minnhom 48 huma miktuba minnu barra minn kotra bla għadd ta' bćejjeċ żgħar miżjudin aktarx f'kull wieħed mill-150 ktieb. Meta ngħalqet dil-ġemgħa ta' kotba fis-sena 1915, is-Sur Fons beda jaħseb x'kotba oħra sa jibda johroġ għall-ġid tal-poplu. Wara xi żmien ħsiebu waqa' fuq il-Kotba Mqaddsa u qaleb ħafna minnhom bil-Malti mis-sena 1926 sas-sena 1932. Fl-istess żmien kiteb ħafna kotba oħra msenslin mal-Kotba Mqaddsa, bħalma huma: *Żmien il-profeti* (1924), *Tagħlim ħafif fuq il-qari tal-Bibbja* (1932), *Tagħlim żgħir ieħor fuq il-Kotba tal-Bibbja* (1933), *Tagħlim ta Ġesù meħud mill-Vanġelu* u *Tagħlim tal-Appostli* (1934), *Ĥajja ta' Kristu Iben ta' Alla* (1933), *Ġesù u l-Appostli tiegħu* (1938), *Minn Holqien id-Dinja sal-Miġja ta' Kristu* (1939). U ma' dawn il-kotba ta' fejda bla qies għall-ġid tar-ruħ inżidu oħrajn bħalma huma: *Ruħ ta' tfajjel* (1929), *Ĥajja ta' Matt Talbot* (1930), *Dun Bosco Qaddis* (1934), *S. Viċens ta' Pawla* (1935), *San Gwann Bosco* (1936), *Mikiel Wistin Pro* (1937), *Xrara minn tad-dija ta' Kristu* (1937), *Tiġina Saltmatek* (1938), *San Franġisk tal-Pjaġi* (1939).

Is-Sur Fons mhux kittieb originali. Il-biċċa l-kbira tal-kotba tiegħu huma traduzzjonijiet (1) jew taqsir ta' kotba b'isna oħra. Imma għalkemm traduttur, għandu x-xejra personali u letterarja tiegħu. Ma kienx jaf iħarref bħal A. Preca, ma kienx jaf isawwar novella bħal Temi Zammit, imma hadd ma kien jaf daqsu jagħti libsa kollha kemm hi Maltija lill-kitba b'islien ieħor. Aqra liema ktieb trid minn tiegħu, u int ma tintebaħ qatt li hu maqlub minn ilsien ieħor, jekk ma jgħidlekx hu nnifsu. Din hi s-sengħa, li t-traduttur iżomm il-ħsieb tal-kittieb originali u jagħtih dik il-libsa li l-aktar tixraq lill-ilsien tiegħu. U għalhekk is-Sur Fons nistgħu nqisuh bħala kittieb-traduttur, għal dak li huma ħsebijiet u bħala kittieb-originali għal dik li hi forma letterarja, stil, għażla ta' kliem, xbihat.

Biex niżnu aktar bir-reqqa s-siwi tas-Sur Fons bħala kittieb, għandna nqisu l-għażla tas-sugġett, il-ħsebijiet li bihom imfisser, in-nisga tal-grajja, l-għażla u r-rabta tal-kliem, it-tiżwiq tax-xbihat; il-ħajja u l-qawwa tal-espressjoni. Ghidna digà li s-Sur Fons mhux kittieb originali, u għalhekk is-sugġetti li fuqhom jikteb mhumiex gejjin minn moħħu. Haġa oħra, is-Sur Fons ma jkteb għall-*għorrief*, imma għan-nies tax-xogħol, għal nies ta' tagħlim żgħir, għal nies li ma jafux jaqraw ħilief bil-Malti u li jixtiequ jaqraw xi haġa għall-ġid, u għalhekk ma għandux sugġetti *kbar* bħalma għandhom letteraturi kbar. Is-sugġetti li hu jagħżel minn kotba oħra jew huma tagħlim tar-ruħ, bħalma huma *Xrara minn tad-dija ta' Kristu* meħud mill-Franċis ta' Patri Raul Plus S.J., u ħajjiet ta' Qaddisin u rwieħ tajba, jew huma tagħlim meħtieġ għall-ħajja nisranija fid-dinja, bħalma huma *Muġtieħ il-Genna* meħud mit-Taljan, *Mariroż* meħud mill-Ingliz, *Ix-Xiħ tal-Ħrejjef* mit-Taljan, *Il-Ltima ta' Tunes* mill-Franċis, u ħafna oħra. Biex ingħidu kollox, inżidu li xi sugġetti huma originali għal kollox, bħalma huma *Qalb l-igmla u t-tamar*, *Fid-dar u fil-għalqa*, *Fix-xagħri u l-baħar*, *It-theżżiza ta' Messina*, *Fruq is-Swar tal-Isla*, u oħrajn.

Biex nifhmu aħjar is-sengħa tas-Sur Fons bħala kittieb nibdew mill-kotba originali. L-aqwa ġmiel tagħhom hija s-sempliċità, dik il-ħabta li tfisser ħsiebek bi kliem magħżul u ħafif, bi kliem xieraq imma li joħroġ waħdu bla ebda taħbit jew tqanziħ, bi kliem sabiħ li jogħġob, imma bla tlellix li jgħammex. Kliem żejjed xejn; kliem li jolqot biss il-fantasija u ma jmissx il-qalb ma għandux. Kollox tarah ħajj quddiemek u tħossu jidħol f'moħħok u f'qalbek. Għax ma għandniex ninsew li s-Sur Fons kien imrawwem sewwa fil-letteraturi

(1) Bħala kittieb is-Sur Fons jingħadd mat-tradutturi. Fil-*Malta Cananea* ta' A. Preca, faċe. 767 u 768 hemm lista twila ta' kotba maqlubin bit-Taljan mis-Sur Fons.

barranin, u minnhom ha dik ix-xejra letterarja li thossha fil-kitba tieghu kollha.

U din ix-xejra letterarja nhosuha wkoll fit-traduzzjonijiet. It-traduzzjonijiet tas-Sur Fons jitqassmu fi tliet taqsimiet: l-ewwel, it-traduzzjonijiet tal-Kotba Mqaddsa; it-tieni, traduzzjonijiet ta' kotba ohra bhala *Hajja ta' Kristu Iben ta' Alla*, *Xrara minn tad-dija ta' Kristu*, *Mikiel Wistin Pro*, u hafna ohra; it-tielet, kotba mehudin minn kotba ohra, mhux kelma b'kelma, imma b'xi taqsir u tibdil. Fit-traduzzjonijiet tal-Bibbja l-hsieb tal-kittieb imqaddes hu mfisser dejjem safi safi u bi kliem xieraq u maghzul, imma, s-Sur Fons donnu ma jafx joqgħod għall-kelma li għandu quddiemu. Minn hawn u minn hemm ifittex idawwarha, iqallibha, ibiddilha sa kemm issir toghġbu aktar, izda bla ma jimiss qatt il-hsieb tal-kittieb. Biss xi drabi ma rnexxilux jagħtiha l-heffa li ried, u għalhekk l-hawn u l-hemm jinfiass xi ftit tqil u mqammat. Fit-traduzzjonijiet tat-tieni taqsima jhossu aktar hieles. Bla ma jitbiegħed mis-sens originali, jaf lil das-sens jagħtih kisja li taqbel mal-ilsien Malti. Kelma b'kelma ma jimxi qatt. Jemmen shih fil-principju li kull ilsien għandu r-regoli tieghu, għandu l-bixra tieghu, u li l-ebda traduzzjoni ma tista' tkun tajba jekk ma tkunx taqbel mal-bixra tal-ilsien tagħha. Aqra liema traduzzjoni trid minn tieghu, mill-Ingliz, mill-Franciz, mit-Taljan, u ara għandekx hila tintebaħ minn liema lsien gejjja, mhux biss, imma ara għandekx hila tintebaħ li hi traduzzjoni u mhux kitba originali. Bhala traduttur is-Sur Fons għandu post mill-oghla fil-letteratura tagħna, u jagħmlu tajjeb iż-zgħażaġh jitharrġu fil-kitba tieghu. It-traduzzjonijiet tattieliet taqsima bil-kemm nistghu ngħidulhom traduzzjonijiet għaliex barra mill-grajja li jirrakkontaw, kollox gejj mill-kittieb Malti, u għalhekk fihom insibu l-istess kwalitajiet tal-kitba originali, jigifieri, kliem maghzul, imma bla tiftix zejjed, stil hafif, mexxej, haj, mingħajr kliem zejjed u xbihat fiergħa.

Haga wahda tidher iddellel ftit isem dan il-kittieb kbir. Għaliex qatt ma kiteb bl-ortografija tal-Għaqda? Il-għala jafu hu. Ahna biss nistghu ngħidu, għax smajnieh bosta drabi minn fomm, li l-ortografija l-għdida kienet toghġbu u kien iħobbha, imma, kien iġhid, "daqs kemm ktiibt bil-Malti, idi nhossha ibbieset u ma nistax indawwarha biex nikteb b'ortografija ohra. U, terga' jien illum xjeħt biex nibda nitgħallem ortografija ohra." U ma tllumux, għax meta l-Għaqda harget it-*Tagħrif*, is-Sur Fons kellu 63 sena, u meta l-ortografija l-għdida dahlet fl-iskejjel kien qabeż is-70. Imma moħhu kien dejjem nadif mill-għanqbut li bih kien mimli moħh x'uħud.

Ma rridx nagħlaq dawn l-erba' kelmiet qabel ma nżid kelma ohra fuq is-Sur Fons bhala kittieb. Nafu bejn wieħed u ieħor x'kiteb, nafu kif kiteb; imma ma għidniex għaliex kiteb. Nistghu ngħiduh fil-qosor. Il-kitba bil-Malti tas-Sur Fons

gejja mill-imħabba kbira u qaddisa li kellu lejn Alla u lejn għajru. Kien iħobb 'l Alla b'qalbu kollha u kien jixtieq li kullhadd iħobbu. Hajja tajba hija l-ewwel pass fit-triq tal-imħabba ta' Alla. U biex iġin il-Maltin jimxu fit-triq it-tajba tahom, l-aktar lil dawk li ma jafux jaqraw ħlief bil-Malti, kotra ta' kotba sbieħ issa fuq il-ħajja ta' Kristu, ta' Qaddisin u ta' erwieħ tajba, issa fuq stejjer, rakkonti, grajja li jħallulek kollha toġma ta' tagħlim tajjeb. Qatt ma fittex li jissemma jew jitfaħħar; il-qligh anqas biss ma kien joħlom bih. Il-kotba aktar kien iqassamhom b'xejn milli jbigħhom, u għalhekk nistgħu naħsbu x'kemxa telf kien iħallilu kull ktieb. Biżżejjed inghidu li l-ġemgħa "Kotba tal-Mogħdija taż-Zmien" ħallietlu telf ta' mijiet ta' liri. Imma xinhu t-telf ta' ftit mijiet ta' liri ħdejn il-ġid li sar b'dawk il-kotba? Ma kienx jixtieq bil-kotba tiegħu ħlief li jagħmel il-ġid, u ħadd ma jlumna jekk nemmnu li xewqtu kienet mitmuma.

Is-Sur Fons jibqa' jissemma bħala raġel qaddis li għâx u ħadem biss għall-imħabba ta' Alla u ta' għajru.

P. P. SAYDON.